

## ಬಸವೇಶ್ವರ ಆಸ್ಪತ್ರೆಯಲ್ಲಿ ರಾಷ್ಟ್ರೀಯ ವೈದ್ಯರ ದಿನಾಚರಣೆ

ಚಿತ್ರದುರ್ಗ, ಜು. 22 - ಸರ್ಕಾರಿ ಮತ್ತು ಖಾಸಗಿ ಆಸ್ಪತ್ರೆಗಳ ನಡುವೆ ಉತ್ತಮ ಬಾಂಧವ್ಯ ಇರಬೇಕು. ಮಾನವ ತನ್ನ ಅನುಕೂಲಕ್ಕೆ ಹಲವಾರು ಕ್ಷೇತ್ರಗಳನ್ನಾಗಿ ವಿಂಗಡಿಸಿಕೊಂಡಿಸಿದ್ದಾನೆ. ಅದೆಲ್ಲಕ್ಕಿಂತ ಮಿಗಿಲಾದ ಕ್ಷೇತ್ರ ವೈದ್ಯಕೀಯ ಕ್ಷೇತ್ರ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ರಾಷ್ಟ್ರೀಯ ವೈದ್ಯರ ದಿನಾಚರಣೆ ಅಂಗವಾಗಿ ಬಸವೇಶ್ವರ ಮೆಡಿಕಲ್ ಕಾಲೇಜು ಮತ್ತು ಆಸ್ಪತ್ರೆಯಲ್ಲಿ ನಡೆದ ಕಾರ್ಯಕ್ರಮದಲ್ಲಿ ಡಾ. ಬಿ.ಸಿ.ರಾಯ್ ಅವರ ಭಾವಚಿತ್ರಕ್ಕೆ ಪುಷ್ಪನಮನ ಸಲ್ಲಿಸಿ, 08ಬೆಡ್‌ಗಳ ಅತ್ಯಾಧುನಿಕ ಡಯಾಲಿಸಿಸ್ ಚಿಕಿತ್ಸಾ ಘಟಕ ಹಾಗೂ 40 ಹಾಸಿಗೆಗಳುಳ್ಳ ತೀವ್ರನಿಗಾ ಘಟಕವನ್ನು ಉದ್ಘಾಟಿಸಿ ಶ್ರೀಗಳು ಮಾತನಾಡಿದರು.

ಎಲ್ಲ ನೆಲೆಯಲ್ಲೂ ವೈದ್ಯಕೀಯ ಕ್ಷೇತ್ರ ಜೀವಪರವಾದುದು. ಅದನ್ನು ಜಗತ್ತಿಗೆ ಉತ್ತಮವಾಗಿ ಪರಿಚಯಿಸಿದವರು ಬಿ.ಸಿ. ರಾಯ್. ಇವರ ಸೇವೆಗೆ ಭಾರತ ಸರ್ಕಾರವು ಭಾರತರತ್ನ ಪ್ರಶಸ್ತಿ ಕೊಟ್ಟಿರುವುದು ಶ್ರೇಷ್ಠವಾದುದು. ಇದು ವೈದ್ಯಲೋಕಕ್ಕೆ ದೊಡ್ಡ ಗೌರವ. ಭಾರತೀಯರಾದ ನಾವು ಉತ್ತಮ ಮೌಲ್ಯಗಳನ್ನು ಪ್ರತಿಪಾದಿಸುತ್ತ ಬರುತ್ತಿರೋದೇವೆ. ಕೊರೋನಾ ಸಂದರ್ಭದಲ್ಲಿ ಯಾವ ದೇವಾನುದೇವತೆಗಳು ಬರಲಿಲ್ಲ. ಆದರೆ ವೈದ್ಯರು ಮತ್ತು ವೈದ್ಯಕೀಯ ಕ್ಷೇತ್ರ ಕೊರೋನಾ ಓಡಿಸಲು ಪಣ ತೊಟ್ಟಿತು. ವೈದ್ಯರು ಜೀವ ರಕ್ಷಕರು. ಕೊರೋನಾ ಕಾಲದಲ್ಲಿ ಬಸವೇಶ್ವರ ಆಸ್ಪತ್ರೆ ಸೇವಾ ಕೇಂದ್ರವಾಗಿ ಕಾರ್ಯನಿರ್ವಹಿಸಿತು. ಸಂಸ್ಥೆ ನಡೆಸುವವರಿಗೆ ದೂರದೃಷ್ಟಿ ಇರಬೇಕು. ಮಲ್ಲಿಕಾರ್ಜುನ ಶ್ರೀಗಳು ದೂರದೃಷ್ಟಿ ಇಟ್ಟುಕೊಂಡು ವಿದ್ಯಾಪೀಠವನ್ನು ಆರಂಭಿಸಿದರು. ವಿದ್ಯಾಪೀಠ ಇಂದು ಆರ್ಥಿಕವಾಗಿ ಸಬಲೀಕರಣ ಸಾಧಿಸಿದೆ. ಬಸವೇಶ್ವರ ಕಾಲೇಜು ಮತ್ತು ಆಸ್ಪತ್ರೆಯು ಉತ್ತಮ ಚಿಕಿತ್ಸಾ ಸೌಲಭ್ಯ ಹೊಂದಿರುವುದನ್ನು ಪರಿಗಣಿಸಿ ಎನ್.ಎಂ.ಸಿ. ಅವರು ಬಸವೇಶ್ವರ ಕಾಲೇಜು ಮತ್ತು ಆಸ್ಪತ್ರೆಯ ಎಮರ್ಜೆನ್ಸಿ ಮೆಡಿಸಿನ್ ವಿಭಾಗಕ್ಕೆ 2 ಪಿಜಿ ಸೀಟ್‌ಗಳನ್ನು ನೀಡಿದ್ದಾರೆ ಎಂದರು.

ಜಿಲ್ಲಾ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣಾಧಿಕಾರಿ ಡಾ|| ರಂಗನಾಥ್ ಮಾತನಾಡಿ, ಬಿ.ಸಿ. ರಾಯ್ ಅವರು ಖ್ಯಾತ ವೈದ್ಯರು ಮಾತ್ರವಲ್ಲ ಪಶ್ಚಿಮಬಂಗಾಳದ ಮುಖ್ಯಮಂತ್ರಿಯೂ ಆಗಿದ್ದರು. ಕೋವಿಡ್-19 ನಮಗೆ ಅನೇಕ ಪಾಠಗಳನ್ನು ಕಲಿಸಿದೆ. ಬಸವೇಶ್ವರ ಆಸ್ಪತ್ರೆಯು ಕ್ಷಯರೋಗಿಗಳಿಗೆ 2015ರಲ್ಲಿ ರಾಜ್ಯದಲ್ಲಿ ಪ್ರಥಮವಾಗಿ ಉಚಿತ ಚಿಕಿತ್ಸೆಯೊಂದಿಗೆ ಅವರಿಗೆ ಹಾಸಿಗೆಯನ್ನು ಕಾಯ್ದಿರಿಸಿತ್ತು. ಎಪಿಎಲ್, ಬಿಪಿಎಲ್ ಕಾರ್ಡುದಾರರಿಗೆ ಚಿಕಿತ್ಸೆಗೆ ಅವಕಾಶವಿದೆ. ಬಸವೇಶ್ವರ ಆಸ್ಪತ್ರೆಯ ತೀವ್ರ ನಿಗಾಘಟಕದಲ್ಲಿ 80ಹಾಸಿಗೆಯಿಂದ 120ಕ್ಕೆ ಹೆಚ್ಚಿಸಿರುವುದು ಈ ಭಾಗದ ಜನರಿಗೆ ಆಶಾದಾಯಕ ಎಂದರು.

ಕಾಲೇಜಿನ ಡೀನ್ ಡಾ|| ಜಿ. ಪ್ರಶಾಂತ್ ಮಾತನಾಡಿ, ಬಸವೇಶ್ವರ ಆಸ್ಪತ್ರೆಯಲ್ಲಿ 30 ವೆಂಟಿಲೇಟರ್, 120 ಐಸಿಯು ಬೆಡ್‌ಗಳ ವ್ಯವಸ್ಥೆಯಿದ್ದು, ಕೋವಿಡ್ ಸಂದರ್ಭದಲ್ಲಿ ಯಶಸ್ವಿಯಾಗಿ ಚಿಕಿತ್ಸೆಯನ್ನು ನೀಡಲಾಗುತ್ತಿದೆ ಎಂದರು.

ವೈದ್ಯರ ದಿನಾಚರಣೆ ನಿಮಿತ್ತ ವೈದ್ಯರುಗಳಾದ ಡಾ|| ಕೌಸರ್, ಶ್ರೀಮತಿ ಜಯಲಕ್ಷ್ಮಿ ಮತ್ತು ಶ್ರೀಮತಿ ರಾಧಾ ಅವರನ್ನು ಸನ್ಮಾನಿಸಲಾಯಿತು.

ಕಾರ್ಯಕ್ರಮದಲ್ಲಿ ಅಧಿಪತಿ ಶ್ರೀಗಚ್ಚಿನಮಠದ ಶ್ರೀ ಶಿವಬಸವ ಸ್ವಾಮಿಗಳು, ಚಳ್ಳಕೆರೆಯ ಶ್ರೀ ಬಸವಕಿರಣ ಸ್ವಾಮಿಗಳು, ಜಿಲ್ಲಾ ಶಸ್ತ್ರಚಿಕಿತ್ಸಕ ಡಾ|| ಬಸವರಾಜು ಹೆಚ್.ಜೆ., ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ.ಪರಮಶಿವಯ್ಯ, ಎಂ.ಟಿ.

ಮಲ್ಲಿಕಾರ್ಜುನ ಸ್ವಾಮಿ, ಎಸ್.ಷಣ್ಮುಖಪ್ಪ, ಪಟೇಲ್ ಶಿವಕುಮಾರ್, ಕಾಲೇಜಿನ ವೈದ್ಯಕೀಯ ಅಧೀಕ್ಷಕ ಡಾ|| ಪಾಲಾಕ್ಷಯ್ಯ,  
ಡಾ|| ನಾರಾಯಣಮೂರ್ತಿ, ಡಾ|| ಅರವಿಂದ ಪಾಟೀಲ, ಡಾ|| ತಿಮ್ಮರಾಜು ನಾಯಕ್, ಡಾ|| ಪ್ರಸನ್ನ ಮೊದಲಾದವರಿದ್ದರು.

ಶ್ರೀಮತಿ ಸೌಭಾಗ್ಯ ಮತ್ತು ಶ್ರೀಮತಿ ಸಿದ್ದಗಂಗಮ್ಮ ಪ್ರಾರ್ಥಿಸಿದರು. ಕಾಲೇಜಿನ ಡೀನ್ ಡಾ|| ಜಿ. ಪ್ರಶಾಂತ್ ಸ್ವಾಗತಿಸಿದರು.  
ಶ್ರೀಮತಿ ಹೇಮಲತ ನಿರೂಪಿಸಿದರು.





